



नेपाल राजपत्र

नेपाल सरकारद्वारा प्रकाशित

खण्ड ७३) काठमाडौं, असोज १५ गते, २०८० साल (संख्या ३१)

भाग ३

नेपाल सरकार

सञ्चार तथा सूचना प्रविधि मन्त्रालयको

सूचना

अनुमतिपत्र बहाल नरहेका दूरसञ्चार सेवा प्रदायकको सम्पत्ति

व्यवस्थापन (पहिलो संशोधन) नियमावली, २०८०

अनुमतिपत्र बहाल नरहेका दूरसञ्चार सेवा प्रदायकको सम्पत्ति व्यवस्थापन नियमावली, २०७९ लाई संशोधन गर्न वाञ्छनीय भएकोले,

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

दूरसञ्चार ऐन, २०५३ को दफा ६१ ले दिएको अधिकार प्रयोग गरी नेपाल सरकारले देहायका नियमहरू बनाएको छ ।

१. **संक्षिप्त नाम र प्रारम्भ:** (१) यी नियमहरूको नाम “अनुमतिपत्र बहाल नरहेका दूरसञ्चार सेवा प्रदायकको सम्पत्ति व्यवस्थापन (पहिलो संशोधन) नियमावली, २०८०” रहेको छ।

(२) यो नियमावली तुरुन्त प्रारम्भ हुनेछ।

२. **अनुमतिपत्र बहाल नरहेका दूरसञ्चार सेवा प्रदायकको सम्पत्ति व्यवस्थापन नियमावली, २०७९ को नियम १० मा संशोधन:** अनुमतिपत्र बहाल नरहेका दूरसञ्चार सेवा प्रदायकको सम्पत्ति व्यवस्थापन नियमावली, २०७९ (यस पछि “मूल नियमावली” भनिएको) को नियम १० को उपनियम (२) पछि देहायका उपनियम (२क) र (२ख) थपिएका छन्:-

“(२क) उपनियम (२) बमोजिमको निरीक्षकले अनुमतिपत्र बहाल नरहेका सेवा प्रदायकको भौतिक संरचना, यन्त्र, उपकरण, दूरसञ्चार प्रणाली वा अन्य सम्पत्तिको निरीक्षण गर्न र त्यसको लगत स्रेस्ता, लेखापरीक्षण प्रतिवेदन, सम्पत्तिको स्वामित्व कायम रहेको लिखत, सम्झौता लगायतका कागजात माग गर्न सक्नेछ।

(२ख) उपनियम (२क) बमोजिम निरीक्षकलाई निरीक्षणको कार्यमा सहयोग पुऱ्याउनु र निजले माग गरेका कागजात उपलब्ध गराउनु सम्बन्धित अनुमतिपत्र बहाल नरहेका सेवा प्रदायक, त्यसको शेयरधनी, सञ्चालक समिति, सञ्चालक, प्रमुख कार्यकारी अधिकृत तथा कर्मचारीको कर्तव्य हुनेछ।”

३. **मूल नियमावलीको नियम ११ मा संशोधन:** मूल नियमावलीको नियम ११ मा रहेका “सम्पत्ति बिक्री गर्न” भन्ने शब्दहरू पछि “मूल्य निर्धारण समितिबाट” भन्ने शब्दहरू राखिएका छन् ।
४. **मूल नियमावलीको नियम १३ मा संशोधन:** मूल नियमावलीको नियम १३ को उपनियम (१) र उपनियम (४) मा रहेको “प्राधिकरणले” भन्ने शब्दको सट्टा “प्राधिकरणको परामर्शमा नेपाल सरकारले” भन्ने शब्दहरू राखिएका छन् ।
५. **मूल नियमावलीको नियम १९ मा संशोधन:** मूल नियमावलीको नियम १९ को उपनियम (२) को सट्टा देहायको उपनियम (२) राखिएको छ:-
- “(२) उपनियम (१) बमोजिम नगद मौज्दातबाट दायित्व भुक्तान हुन नसकेमा वा नगद मौज्दात नभएमा अनुमतिपत्र बहाल नरहेका सेवा प्रदायकले सम्पूर्ण दायित्व प्रचलित कानून बमोजिम भुक्तान गर्नु पर्नेछ।”
६. **मूल नियमावलीको नियम २१ मा संशोधन:** मूल नियमावलीको नियम २१ को नियम शीर्षकमा रहेका “तथा कर्मचारी” भन्ने शब्दहरू झिकी सोही नियममा रहेका “दूरसञ्चार प्रणाली, दूरसञ्चार सञ्जाल तथा बहाल रहेका कर्मचारीबाट” भन्ने शब्दहरूको सट्टा “दूरसञ्चार प्रणाली तथा दूरसञ्चार सञ्जालबाट” भन्ने शब्दहरू राखिएका छन् ।
७. **मूल नियमावलीको नियम २४ मा संशोधन:** मूल नियमावलीको नियम २४ को सट्टा देहायको नियम २४ राखिएको छ:-

"२४. लिलाम बढाबढको माध्यमबाट बिक्री गरिने: (१)

देहायको अवस्थाको सेवा प्रदायकको सम्पत्ति यस परिच्छेद बमोजिम लिलाम बढाबढको माध्यमबाट बिक्री गरिनेछ:-

- (क) ऐनको दफा २५ को उपदफा (१) बमोजिम अनुमतिपत्रको अवधि समाप्त भएको विदेशी व्यक्ति वा सङ्गठित संस्थाको जम्मा पूँजी लगानीको पचास प्रतिशतभन्दा बढी लगानी भएको नियम ११ बमोजिम निर्धारण भएको मूल्यमा साबिकको सेवा प्रदायकले लिन नचाहेको सेवा प्रदायक,
 - (ख) जम्मा पूँजी लगानीको पचास प्रतिशतसम्म विदेशी व्यक्ति वा सङ्गठित संस्थाको लगानी भएको ऐनको दफा ३३ को उपदफा (४) बमोजिम नयाँ अनुमतिपत्र लिई सञ्चालन गर्न नचाहने सेवा प्रदायक,
 - (ग) नियम १८ बमोजिम प्राधिकरणले नियन्त्रणमा लिएको सेवा प्रदायक,
 - (घ) नियम २५ बमोजिम सेवा सञ्चालन गर्न नसक्ने भनी निवेदन दिएको सेवा प्रदायक।
- (२) उपनियम (१) मा जुनसुकै कुरा लेखिएको भए तापनि लिलाम बढाबढको माध्यमबाट बिक्री गर्दा ऐनको दफा २५ को उपदफा (२) र (३) बमोजिम अनुमतिपत्र नवीकरण नगराउने सेवा प्रदायक,

मोबाइल वा भ्वाइस सेवा प्रदायक र त्यसका लगानीकर्ताले भाग लिन पाउने छैन।”

८. मूल नियमावलीको नियम २५ मा संशोधन: मूल नियमावलीको नियम २५ को,-

(१) उपनियम (१) मा रहेका “नसक्ने भएमा” भन्ने शब्दहरू पछि “प्रचलित कानून बमोजिम” भन्ने शब्दहरू थपिएका छन्।

(२) उपनियम (२) को सट्टा देहायको उपनियम (२) राखिएको छ:-

“(२) उपनियम (१) बमोजिम प्राप्त निवेदनको जाँचबुझ गर्दा सेवाको निरन्तरता, ग्राहकको हित, नियम ५ बमोजिमको दायित्व भुक्तानी तथा फर्स्यौट समेतका विषयमा प्रतिकूल प्रभाव नपर्ने देखिएमा प्राधिकरणले नियम २६ बमोजिम त्यस्तो सेवा प्रदायकको सम्पत्ति र दायित्व यकीन गरी यस परिच्छेद बमोजिम लिलाम बिक्री गर्नेछ।”

९. मूल नियमावलीको नियम २८ मा संशोधन: मूल नियमावलीको नियम २८ को उपनियम (४) को सट्टा देहायको उपनियम (४) राखिएको छ:-

“(४) बोलपत्र तथा सोको मूल्याङ्कन सम्बन्धी अन्य व्यवस्था प्रचलित कानून बमोजिम हुनेछ।”

१०. मूल नियमावलीको नियम २९ मा संशोधन: मूल नियमावलीको नियम २९ को उपनियम (१) पछि देहायको उपनियम (१क) थपिएको छः-
- “(१क) उपनियम (१) बमोजिम किस्ताबन्दीमा भुक्तानी गर्न सक्ने गरी प्राधिकरणले व्यवस्था गरेमा भुक्तानी सुनिश्चित हुने शर्तमा बोलपत्रदाताले प्रचलित कानून बमोजिम बैङ्क जमानत दिनु पर्नेछ ।”
११. मूल नियमावलीको नियम ३३ मा संशोधन: मूल नियमावलीको नियम ३३ को सट्टा देहायको नियम ३३ राखिएको छः-
- “३३. फ्रिक्वेन्सी नेपाल सरकारको हुने: (१) अनुमतिपत्र बहाल नरहेका सेवा प्रदायकले दूरसञ्चार सेवा सञ्चालन गर्दा प्रयोग गरेको फ्रिक्वेन्सी अनुमतिपत्रको बहाल अवधि समाप्त भएको मितिदेखि स्वतः नेपाल सरकारको हुनेछ ।
- (२) उपनियम (१) बमोजिमको फ्रिक्वेन्सी अनुमतिपत्र बहाल नरहेका सेवा प्रदायकको दूरसञ्चार सेवा प्रयोग गरिरहेका ग्राहकलाई अन्य सेवा प्रदायकमा स्थानान्तरण नभएसम्म प्रयोग गर्न बाधा पर्ने छैन ।
- (३) यस नियमावली बमोजिम ग्राहक स्थानान्तरण नभएसम्म व्यवस्थापन समूहले त्यस्तो सेवा प्रदायकको सेवा सञ्चालन गर्नेछ ।”
१२. मूल नियमावलीको नियम ३४ मा संशोधन: मूल नियमावलीको नियम ३४ को,-

- (१) उपनियम (३) मा रहेका “नेपाल सरकारको नाममा जम्मा गरिनेछ।” भन्ने शब्दहरूको सट्टा “सङ्घीय सञ्चित कोषमा जम्मा गर्नु पर्नेछ।” भन्ने शब्दहरू राखिएका छन्।
- (२) उपनियम (५) मा रहेका “पनि सोही बमोजिम” भन्ने शब्दहरूको सट्टा “प्रचलित कानून बमोजिम” भन्ने शब्दहरू राखिएका छन्।

१३. मूल नियमावलीमा नियम ३४क. थप: मूल नियमावलीको नियम ३४ पछि देहायको नियम ३४क. थपिएकोछ:-

“३४क. नेपाल सरकारको स्वामित्वमा स्वतः हस्तान्तरण भएको मानिने: जम्मा पूँजी लगानीको पचास प्रतिशत भन्दा बढी विदेशी व्यक्ति वा सङ्गठित संस्थाको लगानी भएको सेवा प्रदायकको अनुमतिपत्रको अवधि ऐनको दफा २५ को उपदफा (५) बमोजिम स्वतः रद्द भएमा सो रद्द भएको मितिदेखि त्यस्तो सेवा प्रदायकको दूरसञ्चार सेवासँग सम्बन्धित सम्पत्ति नेपाल सरकारको स्वामित्वमा स्वतः हस्तान्तरण भएको मानिनेछ।”

१४. मूल नियमावलीको नियम ३५ मा संशोधन: मूल नियमावलीको नियम ३५ को,-

- (१) उपनियम (४) को सट्टा देहायको उपनियम (४) राखिएको छ:-

“(४) उपनियम (१) मा जुनसुकै कुरा लेखिएको भए तापनि दूरसञ्चार सेवाको अनुमतिपत्र भएको

कुनै सेवा प्रदायकको बोलपत्र नियम ३० बमोजिम स्वीकृत भएमा वा त्यस्तो सेवा प्रदायकले नियम ३२ बमोजिम ऋण वा दायित्व सकार गरेमा देहायको अवस्थामा देहाय बमोजिम हुनेछः-

(क) ऐनको दफा २५ को उपदफा (५) बमोजिम स्वतः रद्द भएको वा ऐनको दफा २८ बमोजिम खारेज भएको वा नियम २५ बमोजिम सेवा सञ्चालन गर्न नसक्ने भनी निवेदन दिएको अनुमतिपत्रको हकमा बोलपत्र स्वीकृत हुने वा ऋण र दायित्व स्वीकार गर्ने सेवा प्रदायकले साविकको अनुमतिपत्र वा उपनियम (१) बमोजिम जारी हुन सक्ने सम्बन्धित सेवाको बाँकी अवधिको अनुमतिपत्र मध्ये एउटा अनुमतिपत्र छनौट गर्न सक्नेछ।

(ख) खण्ड (क) बमोजिम आफ्नो साविकको अनुमतिपत्र कायम राख्न चाहेमा बोलपत्र स्वीकृत भएको वा ऋण र दायित्व सकार गरेको साविकको अनुमतिपत्रको बाँकी अवधि र निजको साविकको अनुमतिपत्रमध्ये जुन अनुमतिपत्रको अवधि बढी हुन्छ

सोही अनुमतिपत्रको अवधि कायम हुनेछ।

(ग) बोलपत्र स्वीकृत भएको वा ऋण र दायित्व सकार गर्ने सेवा प्रदायकले चाहेमा प्रचलित कानून बमोजिम निर्धारण भएको दस्तुर बुझाउने गरी निजले साविकमा प्रयोग गरिरहेको रेडियो फ्रिक्वेन्सीमा बोलपत्र स्वीकृत भएको वा ऋण र दायित्व स्वीकार गरेको सेवा प्रदायकले प्रयोग गरिरहेको फ्रिक्वेन्सी थप गरी लिन सक्नेछ। यसरी थप फ्रिक्वेन्सी दिँदा प्रचलित कानून बमोजिम तोकिएको फ्रिक्वेन्सीको अधिकतम सीमा भित्र रही उपलब्ध गराइनेछ।

(घ) बोलपत्र स्वीकृत भएको वा लिलाम सकार गर्ने वा ऋण र दायित्व स्वीकार गर्ने सेवा प्रदायकले बाँकी अवधिको अनुमतिपत्र लिन चाहेमा निजको साविकको अनुमतिपत्र बमोजिमको नेपाल सरकार र प्राधिकरण लगायतको सबै दायित्व भुक्तान गरी सो अनुमतिपत्र रद्द गरी खण्ड (क) र (ख) बमोजिम बाँकी अवधिको अनुमतिपत्र जारी हुनेछ।”

(२) उपनियम (४) पछि देहायको उपनियम (५) थपिएको छः-

“(५) यस नियम बमोजिम नयाँ अनुमतिपत्र जारी गर्दा ऐनको दफा २३ बमोजिम हुनेछ।”

१५. मूल नियमावलीको नियम ३७ मा संशोधन: मूल नियमावलीको नियम ३७ को उपनियम (१०) पछि देहायको उपनियम (११) थपिएको छः-

“(११) व्यवस्थापन समूहले कार्यसम्पादन गर्दा अपनाउनु पर्ने अन्य कार्यविधि यस नियमावलीको अधीनमा रही व्यवस्थापन समूह आफैले निर्धारण गरे बमोजिम हुनेछ।”

१६. मूल नियमावलीमा नियम ३९क. थप: मूल नियमावलीको नियम ३९ पछि देहायको नियम ३९क. थपिएको छः-

“३९क. दायित्व सिर्जना नहुने: यस नियमावलीमा अन्यत्र जुनसुकै कुरा लेखिएको भए तापनि अनुमतिपत्र बहाल नरहेका सेवा प्रदायकको सम्पत्ति व्यवस्थापन गर्ने प्रयोजनका लागि गरिएको कामकारबाहीबाट नेपाल सरकार, प्राधिकरण र अन्य सरकारी निकायलाई कुनै प्रकारको दायित्व सिर्जना हुने छैन।”

१७. मूल नियमावलीको नियम ४० मा संशोधन: मूल नियमावलीको नियम ४० को सट्टा देहायको नियम ४० राखिएको छः-

“४०. प्रचलित कानून बमोजिम हुने: यस नियमावली बमोजिम अनुमतिपत्र बहाल नरहेका सेवा प्रदायकको

सम्पूर्ण चल अचल सम्पत्ति लिलाम बिक्री हुन नसकेमा वा कसैले नियम ३२ बमोजिम सकार नगरेमा त्यस्तो सेवा प्रदायकको सम्पत्ति तथा दायित्व प्रचलित कानून बमोजिम हुनेछ । ”

आज्ञाले,
कृष्ण बहादुर राउत
नेपाल सरकारको सचिव ।